

’غريب‘ جي سخنوري

سنڌي، ٻوليءَ جي ترقيءَ لاءِ جن اڪابر انسانن پنهنجي جيءَ ۽ جسي کي جولانيون ڏيئي، سنسار ۾ سرت ۽ ساڃاهه جا ڏيئا ٻاري، سهائي ڦهلائي، ويچار جي واٽن جي ويڳاڻپ ختم ڪرڻ جي ڪوشش پئي ڪئي، تن اڪابرن ۽ استادن مان پيرومل مهرچند آڏواڻي به هڪ هو.

خاندان ۽ ڄم:

پيرومل مهر چند آڏواڻي جي آڪهه متعلق سندس ڪتاب ”سنڌي جي هندن جي تاريخ“ ۾ ڏنل هڪ بيان مان معلوم ٿئي ٿو ته: ”هو حيدرآباد جي آڪهه ”مگهو ڪٿري“ نڪ مان هو. اها نڪ اصل ملتان سان تعلق رکندڙ هئي. جنهن جو هڪ فرد نالي ديوان آڏو مل بت ڪلومل پت جسومل ملتان جي ڳوٺ لوھ پور جو ويٺل هو. سو ڪلهوڙن جي دور ۾ سنڌ ۾ آيو. ميان نورمحمد ڪلهوڙي جي راڄڌانيءَ ۾ ملتان جو علائقو به سندس هٿ هيٺ هو. ميان نور محمد ملتان ۽ آڄ جي طرف گشت ڪندي، هڪ دفعي اتان جي ڪن هندن سان متعارف ٿيو. انهن هندن ۾ آڏومل به شامل هو، جو ان زماني ۾ تلوار هلائڻ ۾ تڪو هو. ميان صاحب کيس پاڻ وٽ شمشيرن مقرر ڪري سنڌ جي گاديءَ واري شهر حيدرآباد ۾ وٺي آيو“⁽¹⁾ پيرومل آڏواڻي جي هن بيان کي تاريخ جي ڪسوٽين تي پرکجي ٿو ته ان ۾ ڪي جهول ڏسڻ ۾ اچن ٿا. ڇاڪاڻ ته نه ميان نورمحمد ملتان طرف ويو هو ۽ نه وري ان دور ۾ ”حيدرآباد“ شهر اڃان وجود ۾ آيو هو. البته مطالعي مان اها ڄاڻ

ملي ٿي ته ميان غلام شاھ حيدرآباد شهر جو باني آھي. نہ رڳو ايترو پر سندس ملتان طرف وڃڻ بہ هڪ تاريخي حقيقت آھي.

بهرحال آڏومل جي حياتي جي احوال مان اسان کي رڳو اهو پتو پوري ٿو ته هن جي پهرين زال پنجاب جي هئي، جنهن مان کيس ٽي پٽ: چندومل، ڌتومل ۽ لکومل هئا، جي هو سنڌ ۾ ساڻ وٺي آيو هو. پهرين زال جي ديهانت کان پوءِ هن ٻي شادي تعلقي نوشهري فيروز جي ديهه ”نٿ“ مان پنهنجي نالي پائي آڏومل جي ڌيءَ سان ڪئي، جنهن مان کيس چار پٽ بهارومل، سندرڊاس، وسايومل ۽ نارومل ٿيا. سنڌ ۾ جيئن هن جي اکھ وڌي، تيئن سندس نالي جي نسبت سان آڏواڻي ٿي سڃاتي ويئي.

ديوان آڏومل جي اولاد مان سندس پهرتي پٽ چندومل کي بہ پٽ، چتومل ۽ چيئمل ٿيا. چيئمل جي پٽ اجومل جو پٽ اٽلمل هو، جو سنڌ ۾ مختيارڪار بہ ٿيو هو. انهيءَ اٽلمل کي بہ پٽ مهرچند ۽ نانورداس نالي ٿيا. مهرچند کي بہ پٽ پيرومل ۽ نانوردس ٿيا. اهوئي پيرومل اڳتي هلي سنڌ جي ساهت ۽ اتهاس جو وڏو ودوان بڻيو. (۲)

پيرومل مهرچند آڏواڻي جي بقول: ”سندس پيءُ سپلمينٽ ۾ هيڊ منشي هو، جتان ۱۸۸۸ع ۾ رٽائر ڪيائين ته ويھه روپيا پينشن ملڻ لڳي. رٽائرمنٽ کانپوءِ سترهن ورهيه جيئرو رهي، آگسٽ ۱۹۰۵ع ۾ گذاري ويو“ (۳)

جنم ۽ تعليم:

پيرومل مهرچند آڏواڻي جي جنم متعلق اختلاف آهن. ڪي اديب ۱۸۷۵ع لکن ٿا ته ڪي ۱۸۷۶ع. اهوئي ڪارڻ آھي جو ڊاڪٽر مرليڏر جيئلي عجب وچان لکيو آھي ته: ”پيرو مل هڪ تاريخ نويس جي حيثيت ۾ ٻين جي جنم جون تاريخون ۽ سن - سنبت گهڻيءَ کوج بعد هٿ ڪري درج ڪيا آهن، پر پنهنجي جنم جي ٿڌ تاريخ ڪٿي بہ ڪانه ڄاڻائي اٿس. انهيءَ کي مبهر رکن جو ڪهڙو سبب آھي؟ تنهن جي خبر خاوند کي“ (۴)

پيرو مل آڏواڻي جي تعليم جي شروعات فارسي سکڻ سان ٿي، سن ۱۸۸۱ع ۾ سنڌي پهريون درجو ٿورا ڏينهن آخوند صديق محمد جي ختاب ۾ پڙهيو. ان بعد هن اسڪولي تعليم نئين سرشتي وارن اسڪولن مان حاصل ڪئي. سال ۸۶-۱۸۸۵ع ڌاري هو انگريزي پهريون درجو پڙهندو هو.^(۵) پيرو مل آڏواڻي سن ۱۹۴۶ع ۾ ماهوار رسالي ’سنڌو‘ ۾ ’حيدرآباد جا هاءِ اسڪول‘ جي عنوان هيٺ هڪ طويل مضمون لکيو هو، جو قسطن ۾ شايع ٿيل آهي. ان مضمون جي ٽين قسط ڊسمبر ۱۹۴۶ع جي شماري ۾ شايع ٿي. ان جي پڙهڻ سان پتو پوي ٿو ته هن انگريزي تعليم حيدرآباد جي مشن اسڪول مان حاصل ڪئي هئي، انهيءَ مشن اسڪول جو پرنسپال مسٽر ڪئمپبل مئي ۱۸۹۲ع ۾ ڦليلي ۾ هڪ شاگرد نالي خانچند کي ترڻ سيڪاري بندي پاڻ ٻڌي مري ويو هو. پيرو مل آڏواڻي اهو واقعو به پنهنجي اکين ڏٺو هو.^(۶)

هدايت پريم لکي ٿو ته: پيرو مل آڏواڻي ثانوي تعليم حيدرآباد سنڌ جي مشهور اسڪول يونين ائڪڊمي مان حاصل ڪئي. جتي ساڌو هيرانند شيوڦرام ۽ سندس ڀاءُ تاراچند شوقيرام کان پي تعليم سان گڏ شاه لطيف جو ڪلام ۽ معنائون پڻ سکيون.^(۷) انهن ٻنهي ڳالهين کي نظر ۾ رکي چئي سگهجي ٿو ته پيرومل ثانوي تعليم پهريائين مشن اسڪول ۽ پوءِ يونين ائڪڊمي مان حاصل ڪري، ميٽرڪ جو امتحان پاس ڪيو هجي.

شاديون ۽ اولاد:

پيرومل آڏواڻي ٽي شاديون ڪيون. پهرين زال مان کيس ڪو به اولاد ڪونه هو، ٻي زال مان هڪ پٽ ۽ هڪ ڌيءَ ٿيس.^(۸) پٽنس پريڊاس عرف هرنامسنگهه به پنهنجي پتا وانگر قلم ۽ ڪتاب سان سڀڻ رکنڊڙ هو. سندس ليک مختلف مخزنن ۾ ڇپيا هئا. انهي کان علاوه ”سالڪ جو سفر“ نالي ڪتاب به شايع ٿيس. جنهن تي سنڌي ادب (ساهت) لاءِ مرڪزي صلاحڪار بورڊ پاران ساڍا ٽي سئو روپيه

انعام طور مليا. اهوئي ڪتاب اڳتي هلي درسي ڪتاب طور منظور ڪيو ويو. پريداس آگسٽ ۱۹۴۲ع تي هي جهان ڇڏي ويو.^(۱۱) سندس ڌيءَ جو نالو پارٽي هو. جنهن حتمتراءِ هيرانندائي سان شادي ڪئي هئي. پارٽي سن ۱۹۳۲ع ۾ ديهانت ڪيو.^(۱۲) اهڙيءَ طرح ٽين زال مان کيس ٻه ڌيئر خوشحالي عرف پدما ۽ ستي نالي ٿيس.^(۱۳)

نوڪري ۽ ديهانت:

پيرومل آڏواڻي ۲۹ فيبروري ۱۸۹۶ع تي ويهن ورهين جي ڄمار ۾ سالت ايڪسائيز کاتي اوبير کاتي ۾ سپرنٽينڊنٽ عهدي تي مقرر ٿيو. ان کان اڳ ۾ پاڻ پبلڪ سروس ڪئم ۽ سالت ڊپارٽمينٽ جو امتحان پڻ پاس ڪيو هئائين. پهرين اپريل ۱۹۱۱ع تي سکر ۾ سپرنٽينڊنٽ مقرر ٿيو. (-pp The Sindh Official List 1915 - 146-147). انهيءَ کاتي ۾ اٺاويهه سال سروس ڪري رٽائر ٿيو ته کيس هڪ سو رويي پينشن ملڻ لڳي. جون ۱۹۲۴ع کان ڊي جي سنڌ ڪاليج ڪراچي ۾ سنڌي جو ليڪچرار مقرر ٿيو. جتي تيرهن سال نوڪري ڪيائين. ائين هن لاڳيتو ۴۱ سال نوڪري ڪئي. هو ورهاڱي کانپوءِ به ڀريا ٻه سال ڪراچي ۾ ئي رهيو. مگر گذران جي تنگي ۽ بنگلي جي نيڪال نه ٿيڻ ڪري مجبور ٿي رهيو. آخر نومبر ۱۹۴۹ع ۾ بمبئي لڏي ويو، جتي جي آبهوا کيس راس نه آئي ته بوني وڃي رهيو. ۲ جولاءِ ۱۹۵۰ع تي بوني ۾ رستي تان هلندي، کيس ڌڪ لڳو ۽ پٺيءَ جو ڪنڊو ڀڃي پيو. ۷ جولاءِ ۱۹۵۰ع تي ساسون اسپتال ۾ ديهانت ڪيائين.^(۱۴)

علمي پورهيو:

پيرو مل آڏواڻي سنڌي ٻوليءَ جو گهڻو رخو ۽ بختو قلمڪار هو. سندس حياتيءَ ۾ ڏهن جو لاڙو ڪنهن هڪ موضوع يا مضمون ڏانهن نه رهيو. هر ڏسا ڏانهن ڏسن، سوچڻ ۽ سمجهڻ توڙي غور ۽ فڪر ڪرڻ ئي هن جي انباتي عمل ۽ بختڪيءَ جو ڪارڻ هو. حقيقتن کي پرکڻ ۽ پروڙڻ کان پوءِ نتيجا حاصل ڪري، عام آڏو آڻڻ هن جو

خاصو هو. اهڙائي کي اسباب آهي، جن هن جي تحريرن کي امرتا ۽ دوام بخشي، سندس نالو روشن ڪيو. پيرومل آڏواڻي پنهنجي دور جي سائين ۾ هر لحاظ کان پنهنجو منفرد مقام رکندڙ هو. ان ڪري ئي ڊاڪٽر عبدالجبار جوڻيجو لکي ٿو ته: "پيرومل ۾ تحقيق جي قابليت Research Ability ڇيڻمل ۽ لالچند کان گهڻي هئي. ان ڪري هن سنڌي زبان، ان جي گرامر ۽ ادبيات بابت تحقيقي ڪتاب لکيا. سنڌ جي تاريخ بابت به ڪوجنا ڪندو رهيو. افسانوي ادب ۾ سندس ناول ۽ ناطڪ به موجود آهن. "غريب" تخلص سان ڪي شعر به جوڙيائين. سڄو وقت علمي ڪم کي جنڀيو رهيو. پانڄي ٿو ته پيرومل کي مرزا قليچ بيگ جي ريس هئي. جو هر موضوع تي پڻي لکيائين. پنهني ۾ فرق هي هو جو مرزا صاحب تاريخ، لغت ۽ شعروادب جون حدون لتاڙي ٻاهر نڪري ٻين موضوعن تي به لکيو. پر پيرومل انهن موضوعن کان ٻاهر سائنس جي دنيا ۾ پير نه پاتو. (۱۳)

بهرحال پيرومل جون خدمتون بطور محقق، تاريخ نويس ماهر لسانيات، مضمون نگار، ناول نويس، ناطڪ ڪار، سيلاني، شاعر ۽ مترجم (۱۴) کان علاوه نقاد جي حيثيت ۾ نمايان آهن.

پيرومل آڏواڻي جي سموري علمي، ادبي دور تي نظر ڊوڙائڻ سان اها ڳالهه به آڏو اچي ٿي ته هن علمي دنيا ۾ پنهنجي ذاتي پسند جي موضوعن کان سواءِ وقت ۽ ماحول جي گهرجن جي پورائي لاءِ به ذميواريون محسوس ڪري، انهن کي خوش اسلوبيءَ سان نباهڻ جي ڪوشش ڪئي آهي.

اهڙو سماجي، ادبي رويو ئي اديب جي مثبت ڪردار کي ظاهر ڪري ٿو. انهيءَ مان اهو سمجهڻ ۾ به آساني ٿئي ٿي، ته هو حالتن کان ڪيتري قدر خبردار رهي ٿو، ان بنياد تي اديب جي شعور ۽ علمي ڪردار جي ٻين پرک ٿئي ٿي. اهڙي سوچ سان اسان پيرومل آڏواڻي جي علمي، ادبي خدمتن کي، ڏسندا سون ته منجهس آهي دانشمنديءَ واريون خوبيون اسان کي جابجا نظر اچن ٿيون. انهيءَ حوالي سان ڏٺو وڃي ته

ويهن صديءَ جي شروعاتي دور ۾ سنڌي ادب ۾ پڙهندڙن ۽ لکندڙن جو ڌيان قصه ناٽڪ ۽ ناول ڏانهن هو. انهيءَ دور ۾ ماحول مطابق پيرومل آڏواڻي به قصه ناول ۽ ناٽڪ لکيا ۽ ترجمو ڪيا. جن ۾ مثال طور اسان کي ”بلبل بيمار“ (ناٽڪ)، ”علي بابا چاليهه چور“ (ناٽڪ) ”آنند سندريڪا“ (قصو) ”حرص جو شڪار“ (ترجمو ٿيل ناٽڪ)، ”وريل ۽ نعمت“ (ناول)، بزارين جو ناٽڪ (ناٽڪ)، ”مڙس جي مڙسي“ (ناٽڪ) ”مقدمو“ (ناٽڪ)، گولن جا گوندر (ناول) ۽ ”آزاديءَ جي ڪوڏي“ (ناٽڪ) نظر اچن ٿا.

اهڙيءَ طرح علمي دنيا جي نوس ۽ سنجيده عنوانن: لسانيات ۽ لطيفيات ڏانهن به هن جو رويو سنجيدو ڏسجي ٿو. ڇاڪاڻ ته ”غريب اللغات“، ”وڏو ويا ڪرن“، ”الف - بي ڪيئن ٺهي“ ۽ ”سنڌي ٻوليءَ جي تاريخ“ جهڙا قيمتي ڪتاب لکي هن پنهنجي علمي ذميواريءَ کي به خوب نباهيو آهي. پيرومل آڏواڻي جي دور ۾ ادبي دنيا ۾ شاهه عبداللطيف ڀٽائي جي زندگي ۽ ڪلام تي عالمن ۾ ويچارن ۽ لکڻ جو ذوق به زياده رهيو. مرزا قليچ بيگ ۽ ليلا رام وطن مل ”خاڪي“ کان وٺي ڊاڪٽر هوتچند مولچند گربخشاڻي تائين عالم سرگرم رهيا. پيرومل آڏواڻي به جيتوڻيڪ شاهه جو رسالو ترتيب نه ڏنو آهي. تڏهن به رسالي کي پڙهڻ ۽ سمجهڻ کان علاوه ان جي اهڃڻ لفظن جي صحيح معنائن تي خصوصي ڌيان ڏريو آهي. اهڙيءَ طرح شاهه لطيف جي زندگي ۽ ان جي سير سفر جي ماڳن متعلق به ڄاڻ حاصل ڪيائين. ان سلسلي ۾ ”سر سورٺ“ (معنيٰ ۽ سمجهائي) ”لطيفي سير“ نالي ڪتاب لکي ڇپايائين.

تنقيد جي حوالي سان جڏهن ڊاڪٽر هوتچند مولچند گربخشاڻي جي ترتيب ڏنل شاهه جي رسالي جي شايع ٿيڻ تي ڇينمل پرسرام گلراجاڻي مئس ڊسمبر ۱۹۲۲ع جي ”پارٽواسي“ اخبار ۾ تنقيد لکي، تڏهن پيرومل آڏواڻي ميان جي ڳوٺ تعلقي شڪارپور مان شايع ٿيندڙ ماهوار رسالي ”سنڌو“ جي مارچ ۱۹۲۸ع کان آڪٽوبر ۱۹۲۸ع تائين سلسليوار تنقيدي مضمون لکي، گربخشاڻي جي محبت

جي قدرشناسي ڪئي. سندس ان قابليت کي ساراهيندي ڊاڪٽر مرليڏرجيٽلي لکي ٿو ته: ”پيرومل جيڪي هي آٺ مضمون لکيا آهن. تن سان ان ساڳئي موضوع تي لکيل، ٻئي ڪنهن به عالم جا شايع ٿيل ليک برابر ڪري نه ٿا سگهن.“^(۱۵)

تعليمدان: پيرومل اڏواڻي کي سنڌ ۾ تعليم جي ترقي جو به اونو رهندو هو. پاڻ پنهنجي ٻوليءَ ۾ تعليم کي عام ڪرڻ لاءِ به ڪوششون وٺندو هو. ان سلسلي ۾ پاڻ بمبئي يونيورسٽي جي نصاب لاءِ به لکندو رهندو هو. سن ۱۹۰۴ع ڌاري، جڏهن تعليم کاتي جا سنڌي ڪتاب ٿي ٺهيا، تڏهن بمبئي کاتي جي ٽيڪسٽ بڪ ڪاميٽي، جنهنجو پريزيڊنٽ مسٽر جي جي ڪاورٽن هو، تنهن هن کان ڪيترائي سبق لکرايا ۽ ڪيترا بيت ٻارن جي ڏانو جا ٺهرايا. (چونڊ سنڌي نثر ”جهونو ۽ نئون“ ۱۹۲۵ع ڏيارام ميرحندائي ۽ جمناڊاس سڌائي) ائين ٻين ادارن پاران مقرر ٿيندڙ سنڌي ٻوليءَ جي نصاب ڏانهن به سندس ڌيان رهندو هو. هيٺين درجن جي نصاب تي به خصوصي توجهه ڏيئي، نصابي ضرورتن جي پورائي لاءِ به ڪتاب لکندو رهيو. جهڙوڪ: ”جوهر نظر“، ”چونڊ ڪلام“ ”وڏو سنڌي ويا ڪرڻ“، ”بهار نثر“ ”گلزار نثر“ يادگار آهن، پاڻ شاگردن جا تعليمي ۽ نصابي اهڃ دور ڪرڻ لاءِ ڪن ڪتابن ۾ ايل نثر ۽ نظر جي ڏکين لفظن جون معنائون ۽ تشريحوون به لکندو هو. ڪي ڪتاب سڌاري ۽ سنواري به ڇپرائيندو هو. جهڙوڪ W.A.Shahani جي Guide to New Study Read Thoroughly Revised A Complete کي سڌاري ۽ سنواري شايع ڪرايائين.

پيرومل اڏواڻي کي تعليم جي ان ذوق آخر استاد بڻايو ۽ پاڻ ڏيارام چيئمنل سنڌ ڪاليج ڪراچي ۾ سنڌي جو ليڪچرر به ٿيو. سنڌي جي جيڪا قابليت وٽس هئي، تنهن جو مثال گهٽ ملندو. هن جي خوبصورت ۽ جاذب ٻولي ۾ جا سلاست ۽ رواني آهي. سا واقعي هن جي لفظي ذخيري جا ڏس ڏئي ٿي. هن جي لفظي ذخيري جي جيڪا واکاڻ

ڪجي سا گهٽ آهي. هونءَ به پاڻ لغت نويس ۽ ٻولين جو ڄاڻو هو. وقتائتا لفظ استعمال ڪرڻ توڙي تجنيس حرفي استعمال ڪرڻ هن جو خاصو هو. مجال آهي جو عبارت ۾ ڪنهن ثقيل لفظ جو استعمال ملي! عام فهم ٻولي ۾ عام فهم عبارت آرائي، سندس ڪيل ڳالهه جي سڌي سنئين سمجهاڻي، عام ۽ خاص کي هڪدم ذهن نشين ٿيڻ جهڙو اسلوب کيس همعصرن ۽ همڪارن ۾ منفرد مقام تي بيهاري ٿو. اڳتي هلي اسان سندس ٻولي جو نمونو ڏينداسون، جنهن مان هن جي خاصن خيالن ۽ ٻوليءَ جي جمالياتي جوڙجڪ جي خبر پوندي. سندس ٻوليءَ کي ڪن عالمن ۽ اديبن ساراهيو به آهي. ايم آر مائيداساڻي لکي ٿو ته: ”ڪاڪو پيرومل مهرچند آڏواڻي برڪ سنڌي ليکڪ آهي. جهونن خواه نون ليکڪن ۾ هو سڀني ۾ سرس ۽ اڳرو آهي. سندس سنڌي سهڻي، سليس، چيڊي ۽ رس پري آهي“^(۱۶) اهڙو اعتراف پروفيسر ڊاڪٽر عبدالجبار جوڻيجي به ڪيو آهي: ”ڪاڪي پيرومل جي ٻولي، مٺي ۽ سٺي آهي. درياءُ جي رواني هڪ طرف ته سليس لفظن جو وڇوڙو ٻئي طرف پيو نظر اچي.“^(۱۷) ائين ئي ڊاڪٽر مرليڊر جيٽلي پيرومل جي عبارت جي تعريف ۾ چيو آهي ته: ”پيرومل جي عبارت ئي پنهنجي قسم جي آهي“ پوئين هيراندائي کيس ”نثر جو ٿيو“ ڪري سڏيو آهي.

شاعر: پيرومل مهرچند آڏواڻي هڪ سٺي نثر نويس کان سواءِ چڱو شاعر به هو. هو شعر ۾ ”غريب“ تخلص اختيار ڪندو هو. سندس تخلص نهائي ۽ نمائائي جو هڪ اظهار به آهي. جنهن لاءِ هيرو نڪر لکي ٿو ته: ”پيرومل هڪ نهڻو ۽ نماڻو شخص هو. پنهنجي ان نهڻي ۽ نمائائيءَ واري سڀاءَ کي اظهار ڏيندي هن شاعريءَ ۾ پنهنجو تخلص ”غريب“ رکيو. هيڏي وسيع ڄاڻ جو ڏئي هوندي به پنهنجي علم ۽ ڄاڻ تي گيرب يا وڏائي ڪانه هئس. هو پنهنجي لکڻين کي آخري حرف ڪري نه ليکيندو هو ۽ ”جان جيئن تان سک“ واري عقيدتي ۾ وشواس رکندو هو“^(۱۸) هن پنهنجي تخلص جي نسبت سان شاهه جي

رسالي جي اهڃڻ لفظن کي ڪنو ڪري جيڪو ڪوس تيار ڪيو تنهن جو نالو ”غريب الغات“ رکيائين.

پيرومل آڏواڻي ”غريب“ جي شعر ۽ شاعريءَ تي تفصيلي بحث کان اڳ اٺون هڪ ڳالهه واضح ڪرڻ چاهيان ٿو ته ڪنهن به ڪويتا جو تاثير، تڏهن ئي وڌيڪ تپرس سان ٿي سگهندو، جڏهن ڪوي ۽ ان جي درستيءَ جي ورثي تي نگاهه ڪرڻ جي ڪوشش ڪبي، ڪوي ڪير آهي؟ ڪوي ڇاڪي ٿو ڇڻجي؟ يا هو ڪوئا ڪيئن ٿو سرجي؟ تنهن جي سولي ۽ سلوٽي سمجهائي لاءِ جڏهن آءٌ پيرومل آڏواڻي جي ڪتابن جو اڀياس ڪرڻ لڳيس. تڏهن سندس هڪ ڪتاب ”گلزار نشر“ (۱۹۲۹ع) جي مهاڳ ۾ پروفيسر لالسنگهه هزاريسنگهه اجواڻي جا نهايت وڻندڙ ويچار نظر کان گذريا. جن مان هتي استفاده ڪرڻ سان يقينن اسين مستفيد ٿينداسون. اجواڻي لکي ٿو ته: ”ڪوي يا شاعر جي پدسان ڪنهن جي به ريس يا برابري ڪانهي. ايشور جي سرشتيءَ ۾ جيڪي وهي واپري ٿو، تنهنجي سڌ جيتري شاعر کي آهي تيتري ٻئي ڪنهن کي ٿي ڪين سگهندي. عالم ۽ فاضل ماڻهو گيان سان ڀرپور آهن، پر شاعر کي ٿي اندرين درشديءَ جو ورثو عطا ٿيل آهي. شاعر جو ڪم نه آهي پرڀوڌ ڏيڻ، يا شين ۽ جيون بابت گيان پلٽڻ. هن جو ڪم آهي جڳت جي سونهن پسڻ ۽ ان سونهن جو مزو ٻين کي چڪائڻ. انهيءَ سونهن جو ڪاٿو دينوي ڪسوٽين سان ٿيڻ مشڪل آهي. هر هڪ شاعر جي پرک پنهنجي پنهنجي آهي ۽ ائين چوڻ ۾ وڌاءُ نه ٿيندو ته هر هڪ شاعر پنهنجي سونهن پاڻ ٿو خلقي“. اجواڻي وڌيڪ لکي ٿو ته: ”شاعر جو شيد، شاعر جي ٻولي انهيءَ ڪري ئي نرالي آهي. بيحد حسن کي قابو ڪرڻ، ساگر کي ڪوزي ۾ بند ڪرڻ، اندر ۾ چولپن وانگر چلڪندڙ خيالن ۽ جذبن کي ڀل ۾ پڌرو ڪرڻ، نه هر هڪ منش جي وت ۾ آهي، نه هر ڪنهن شد جي.“^(۱۱)

پيرومل آڏواڻي ”غريب“ جي شاعر واري حيثيت ڪا ڳجهي ته ڪينهي مگر اڄ سنڌ ۾ سندس نشري ادب ۽ تاريخ تي لکيل قيمتي ڪتابن جي گهڻي اشاعت ۽ مطالعي سبب نئين نسل آڏو هن جو اهو روپ

اچي ئي ڪو نه ٿو. ڪجهه عرصو اڳ هن جاڪي نظر ۽ بيت تعليم کاتي پاران مقرر ڪيل سنڌي جي نصابي ڪتابن ۾ ڇپيا رهيا. مگر جيئن پوءِ ٿيڻ اهي ٻه ڪتابن مان ويا خارج ٿيندا. جيڪا ايڪٽ پيڪٽر هن جي تخليق بعد ۾ به قائم رکي ويئي. تنهن جي هيٺان هن جو نالو به ڪانا ڪيو ويو. جنهن ڪري اڄوڪن نوجوانن کي اها خبر نه رهي ته درسي ڪتاب ۾ ايل نظر مون کي ڪنهن تي ڪير پياريو، پيار منجهان تي گود ويهاريو، خوش ئي هر هر مون ڏي نهاريو! منهنجي امڙ! ڪنهن جو آهي؟

پيرومل آڏواڻي "غريب" جو جيترو ذخيرو نشر ۾ موجود آهي، اوترو نظر ۾ ڪينهي. تڏهن به جيڪو ڪجهه موجود آهي، تنهن جو معيار به ڪو گهٽ نه آهي، هو جيئن نشر ۾ سڀني خوبيون برقرار رکي سگهيو، تيئن شاعريءَ ۾ رکي بيٺو. سندس شعر جي ڪتابن مان ٻن ڪتابن جي خبر پوي ٿي. هڪ "نوبهار،" (آگسٽ ۱۹۲۶ع) ۽ ٻيو "وڃن مالا" (پڇن). پويون ڪتاب لڳي ٿو ته ڌرمي ڪويتائن تي مبني آهي. البت پهريون ڪتاب "نوبهار" ۴۸ صفحن تي ڪرائون سائيز ۾ شايع ٿيل آهي. ان ڪتاب جا سن ۱۹۴۵ع تائين ست ڇاپا پڌرا ٿيا. اهو ڪتاب تعليم کاتي پاران درسي طور به منظور ڪيل هو. ڪتاب جي مندر "غريب" لکي ٿو ته، انگريزيءَ ۾ ڪيترا نظر جا ڪتاب آهن، جن ۾ جدا جدا شاعرن جا جدا جدا مضمونن بابت عمدا شعر آهن، جي شاگردن کي پاڙهن ۾ اچن ٿا. سنڌ ۾ اهڙي قسم جا ڪتاب اڃا اسڪولن ۾ چالو نه ٿيا آهن، جو انهن جي اثاڻ آهي. اهڙي حالت ۾ مون هي ننڍڙو رسالو تيار ڪيو آهي، جنهن ۾ ٿورا بيت انگريزيءَ مان ترجمو ڪري ٿورا پنهنجي خيال مان ٺاهي، وڌا اٿم.

انگريزي چوٿين درجي کان وٺي ڇهين درجي تائين شاگردن کي ڪل پنج سئو سٽون پڙهڻيون آهن تنهن ڪري مون هن ڪتاب ۾ سٽون اوتريون آنديون آهن. ٻولي به هر هڪ درجي جي مدنظر تي ڪم آندي اٿم. يعني پهريائين سولا بيت ۽ جئن پوءِ ٽن ٿورا ڏکيا بيت وڌا اٿم. ته پل ته جئن شاگرد مٿين درجي ۾ وڃي تيئن پنهنجي مادري ٻولي جو

مايو وڌائيندو هلي“ .

هن مجموعي ۾ ايل شعرن جو وچور هي آهي:

ڌڻيءَ جي وڌائي: فرمان علي: نوشهروفيروز

ڪوڏر: مرزا قليچ بيگ

انڌو نينگر : Cibber The Blind Boy

We are Seven: Words worth اسين آهيون ست

جرمني جي جنگ

شهنسار جو مسخرو

Solitude of Alexander Selkrik: Cowpor اڪيلائي

Casablanca: Mrs Hemans فرمانبردار پٽ

The Treasures of the Deep: Mrs Hemans عميق جا خزانو

Adream: Anonymous سڀنيو

سڄي سوچ

بلبل جو فرياد

سڄي خوشي

پتنگ

بھاري موسم

The Three warnings- Mrs Thrale ني اھنج

سر ٿامس مور ڀاڱو ۱

سر ٿامس مور ڀاڱو ۲

سر ٿامس مور ڀاڱو ۳

سسئي ۽ ماڻس.

’غريب‘ جي شاعريءَ کي اسان ٻن ڀاڱن ۾ رکي سگهون ٿا.

هڪ ٻارن لاءِ ڪيل شاعري، جا گهڻو ٿڌو نصابي ڪتابن ۾ شامل

ٿيندي رهي ۽ ٻي وڏن جي لاءِ، جا مختلف ڪتابي سلسلن، اخبارن ۽

رسالن ۾ پڻ پڌري ٿيندي رهي. هن جي ٻارن لاءِ ڪيل شاعري ۾

نصيحت ۽ سبق سمايل آهن، کيس ٻاراڻن ٻولن لکڻ جو وڏو ڍنگ هو.

پاڻ هر عمر ۽ هر هڪ درجي جي ٻارن کي نظر ۾ رکي، انهن جي ذهني صلاحيتن مطابق سلوٽا ۽ لطف اندوز لفظ استعمال ڪري، پنهنجي تخليق ۾ ڪشش پيدا ڪندو هو. هن جي ٻاراڻي شاعري ۾ ڪمال جي رواني ۽ موسيقي آهي. جنهن جا مثال انتخاب مان آسانيءَ سان حاصل ڪري سگهجن ٿا.

پيرومل آڏواڻي 'غريب' جي شعري ذوق ۽ شوق جي شروعات به ٻالڪ اوستا ۾ ٿي ڏسجي. پاڻ ان لاءِ چوي ٿو ته: "اسڪول ۾ پڙهندو ئي هوس ته ٿورو ٿورو شعر چوندو هوس. شاه جي رسالي جي سر ڪليات ۾ چند بابت بيت آهن، انهن جي اوت تي پنهنجا بيت جوڙيم، جي 'جوت' حيدرآباد اخبار جي اوائلي پرچن ۾ ڇپجي پڌرا ٿيا هئا. پوءِ سهڻي ميهار بابت جوڙيم، جن مان ڪي ۱۹۰۴ع يا انهيءَ وقت ڌاري ڪاليج ميگزين ۾ ڇپائي پڌرا ڪيا هير، نموني لاءِ به بيت هتي ڏجن ٿا.

سهڻيءَ سندو سير ۾، ڪنن کي ڪهڪاءِ،
پاڻيءَ پاڻ پڇاڙيو، بڙبڙن ڪيو بڪاءِ،
ڏڏيا ڪپر، لڙببون ڪنڌيون، اپ ۾ ٿيو اونڌاءِ،
هت هيس جي ماءُ، هوند نه رئائينس هيترو.

لوهير ٻڏي عاجزا، جيهه ربيءَ نه ماس،
ڪر سڄي مان ڪونه ڪو، آيو ات اڳيانس،
پرڻو، هو، پورا هي، لڏيءَ جو آياس،
مڇين تان ماتام ڪيو، پکين پار ڪڍياس،
بگها جي پيٽن جا، ڪلهن تن ڏناس،
ڪفن مليس ڪن ۾، ڪانڌي ڪنگ ٿياس،
مڻي مند جو مان ٿيو، ساهڙ سار لڏياس،
جوڙي جاءِ ڏنياس، پرينءَ پنهنجي پيرڪون.

'غريب' جا اهڙا بيت پنهنجي هڪ جيڏن ۽ بزرگن کي گهڻو پسند پوندا هئا، ان لاءِ پاڻ به هڪ هنڌ لکي ٿو ته "مرزا صاحب،

ديوان ڪوڙومل ۽ ٻيا بزرگ منهنجو اهڙو شعر گهڻو پسند ڪندا هئا، جو شعر جي ٻولي توڙي رنگ ڍنگ ساڳيو شاه صاحب وارو هوندو هو. انهيءَ ڪري ئي ساڻن سنگت جو ناتو ٿيو هوم.^(۱۱)

پيرومل اڏواڻي ’غريب‘ جي شاعري شروعاتي دور ۾ ’جوت‘ اخبار، ”ڏيارام ڇيڻمل ڪاليج مسيلني ۽ پوءِ جي دور ۾ درسي ڪتابن، ماهوار رسالي ’سنڌو‘ کان علاوه مختلف ليکڪن پاران چونڊيل شعري مجموعن ۾ شايع ٿيل ملي ٿي. ’جوت‘ اخبار پنڌرهين ڏينهن پرماند ميوارام جي ادارت ۾ حيدرآباد مان ڇپجي پڌري ٿيندي هئي. اها اخبار مخزن جي صورت ۾ نڪرندي هئي. اها اخبار سن ۱۹۲۸ع تائين شايع ٿيڻ کان پوءِ بند ٿي وئي. ڏيارام ڇيڻمل سنڌ ڪاليج مسيلني انگريزي گجراتي ۽ سنڌي زبانن ۾ ۱۸۹۹ع کان جاري ٿي. ان جو باني ۽ نگران ساڌو نانورداس واسواڻي هو.

ماهوار رسالو ’سنڌو‘ جنوري ۱۹۳۲ع کان بولچند وسومل راجپال جي ادارت ۾ شڪارپور مان جاري ٿيو. آڪٽوبر ۱۹۳۵ع ۾ ميان جي ڳوٺ منتقل ٿيو. اتان آگسٽ ۱۹۳۹ع ۾ جيڪب آباد ڪڇي ويو. جتي چار سال نڪرندو رهيو. مئي ۱۹۴۳ع ۾ وري ’سنڌو‘ ۽ ’سنڌو ساهت منڊل، کي موٽائي ميان جي ڳوٺ آندو ويو. جتان اهو رسالو ڇپيو رهيو. جنوري ۱۹۴۷ع ۾ ’سنڌو کي ڪراچي نيو ويو. جتي آگسٽ ۱۹۴۷ع تائين شايع ٿيڻ کان پوءِ بند ٿي ويو.

ڏٺو ويو آهي ته ورهاڱي کان اڳ مختلف عالمن ۽ اديبن پاران ڪيل نشر ۽ نظر جا انتخاب، ڪتابي صورت ۾ شايع پئي ٿيا. اهڙا انتخاب پيرومل ’غريب‘ پاران به ”گلزار نثر“، ”جوهر نظر“ ۽ چونڊ ڪلام جي صورت ۾ موجود آهن. لال سنگهه هزاريسنگهه اجواڻي جيڪو ڏيارام ڇيڻمل سنڌ ڪاليج ۾ پروفيسر هو. تنهن گويي آسودومل رام رکياڻي سان گڏ سنڌي شعر جو هڪ انتخاب ”شعر جي سوکڙي“ نالي ڇپائي ڪيو هو. انهيءَ انتخابي ڪتاب ۾ پيرومل ’غريب‘ جو هڪ شعر ”مستي“ جي عنوان هيٺ شايع ڪيو هو. اهڙي طرح لالچند امرڌنومل جگتياڻي به ”ماڻڪ، موتي، لعل“ جي نالي سان

اهڙو انتخاب ڇپايو، جنهن جو ٻيو ڇاپو ۱۹۴۰ع ۾ پڻ ڪراچي مان پڌرو ٿيو هو. ان انتخاب ۾ به ”غريب“ جي ڪجهه بيتن کي شايع ڪرڻ لاءِ منتخب ڪيو ويو. ”موتي ماڻڪ“ نالي اهڙي ئي هڪ انتخاب ۾ ’غريب‘ جا ڇهه بيت آيل آهن، جن مان ٽي بيت ”ماڻڪ، موتي، لعل“ وارا ئي آهن.

’غريب‘ جي سخن ۾ سخنوريءَ جا سمورا گڻ جابجا پسي سگهيا. پاڻ چند وديا، علم عروض ۽ علم موسيقي جو چڱو ڄاڻو ٿو ڏسجي. وٽس موضوع جو انتخاب، خيال جي گهرائي ۽ قوت پرواز جهڙيون خاصيتون خاصيون آهن. ٻوليءَ جي سونهن ۽ جماليات سان ته هونءَ ئي مالا مال هو. شعر جي اندر جو اڌمو آهي ته اهڙي اڌمي سان خيال، لفظ ۽ صنف جو سيلاب سرير مان گڙگات ڪڍو ظاهر ٿئي ٿو. اهڙي مهل ۽ موقعي تي ذات سان گڏ ڏانو جو امتزاج وڏو اثرائو ثابت ٿئي ٿو. ’غريب‘ جي سخنوري ۾ انهن خوين سان گڏ جيڪا سادگي آهي، سا سندس سونهن کي دوبالا ڪريو ڇڏي. سندس عام فھر ٻولي، دهقاني رنگ، روايتي انداز، ذيهي صنفون ۽ ٻاهرين طرز تي طبع آزمائي ’غريب‘ جي سخن جي سڃاڻپ ۽ انفراديت آهي. هو جيئن نثر ۾ يگانو آهي، تيئن شعر ۾ پڻ يڪتا لڳي ٿو. هن جي ڪجهه تخليقن مان سندس اردگرد جي ماحول جو عڪس به پسجي ٿو ۽ سندس ذات ۽ صفات جا پرتوا به پيا ڏک ڏين. هن جي مخاطب ٿيڻ جو انداز به نرم ۽ استادانه آهي. هو جيتوڻيڪ عام طور شاعر جي روپ ۾ گهڻو مشهور نه ٿيو، تڏهن به علمي حلقن ۾ خاص طور سندس اها سڃاڻپ رهندي آئي.

’غريب‘ سنڌ ۾ ٿيندڙ ’ڪچي‘ جي وڻ جي واکاڻ ۾ ڪجهه بيت لکيا آهن. انهن ۾ هڪ بيت آهي:

ڪڙي سمجههه تون ڪچي، سڀني وڻن منجهان،
اوجي ٿي اوه اڀري، سڪ ۾ سورج ڏان،
ته ميوا، ساوڪ، سونهن سڀ ان وٽ نذر ڌريان،
جڳ ۾ آءُ جيان، جنهي جي ٿي آسري.

هنديءَ جي مشهور شاعر تلسيداس ٻريت پائڻ جي هڪ رخ کان ڪناره ڪشي جو سبق ڏيئي، ان کي کجي سان مشابه ڪيو آهي چوي ٿو:

تلسي! ايسي ٻريت نه ڪريو، جيسي لني ڪجور،
دهوپ لکي توجھائون نھين، بھوڪ لگے پھل دور.

غريب جي شاعريءَ تي خيال آرائي ڪندي هيرو ٺڪر لکي ٿو ته: ”هن ۾ مشاهدي جي قوت ۽ تخيل جي اڌام به خاص هئي. هڪ حساس دل جو مالڪ ته هو منڍ کان ئي هو.“ وڌيڪ لکي ٿو ته: ”پيرو مل جي شعرن جي ٻولي، عبارت ۽ اسلوب تي سنڌيءَ جي ڪلاسيڪي شاعرن واري پراڻي لهجي جو گهڻو اثر هو. سندس شعر جو گھاڙيٽو به بيتن، دوهن ۽ سورتن وارو هو. ڪجهه شعر غزلن ۽ ڪافين جي فارم ۾ به لکيو اٿائين.“^(۱۲)

خدمت جو اعتراف:

پيرومل آڏواڻي ’غريب‘ کي پيرسنيءَ ۾ اديبن پنهنجي تحريرن ۾ ”ڪاڪو پيرومل“ ڪري لکيو آهي. کيس همعصرن ۽ بعد جي ڪن عالمن سندس تحريرن تي خيال آرائي ڪري کيس مڃتا ڏني آهي. جيئن سنڌي ادب جي ابي مرزا قليچ بيگ سندس ڪتاب ”لطيبي سير“ متعلق چيو ته: ”سڄي ڳالهه اها آهي ته جهڙو ڪم آءُ پاڻ ڪري سگهان ها، تنهن کان مسٽر پيرومل جو ڪم بهتر ڏٺم. گهڻيون ڳالهيون جي شايد منهنجي خيال ۾ نه اچن ها، سي هن جي خيال ۾ آيون آهن ۽ انهن جي هن پوريءَ طرح جاچ ۽ کوجنا ڪري، اهي پنهنجي ڪتاب ۾ آنديون آهن.“^(۱۳) اهڙيءَ طرح چيئرمين پيرسرام سندس تصنيف ”سنڌ جو سيلاني“ جي مهاڳ ۾ هڪ هنڌ لکي ٿو ته: مسٽر پيرو مل مهرچند سنڌ تي عاشق آهي، سنڌ جي تاريخ، ڪهاڻيون ۽ قصا، سنڌ جا راڳ ۽ ڪافيون، ڏاڍيءَ محنت سان پڻي ڪنا ڪيا اٿس. گهميو به ڪنڊڪڙج آهي.^(۱۴) هن دور جي عالمن مان اسان محترم محمد ابراهيم جويي صاحب جو رايو مٿي ڏيئي چڪا آهيون. ان کان علاوه تنوير عباسي لکي

ٿو ته: ”ڪاڪو پيرو مل سنڌي نثر جو اهم ڀاڻو مڃيو ويو آهي. هو شاهه لطيف جي اوائلي نقادن مان آهي. پنهنجي ٻوليءَ جي سادگيءَ توڙي ميناج سببان سنڌي ادبي تاريخ ۾ انوکي جاءِ وٺي بيٺو آهي.“^(۲۵) ڊاڪٽر مرليڌر جينلي لکي ٿو ته: ”پيرو مل مهرچند آڏواڻي کي سنڌي نثر نويسي ۾ هڪ نرالو درجو حاصل ٿيل آهي. ويهين صديءَ جي پهرين اڌ ۾ جن اديبن سنڌي ٻوليءَ ۽ ساهت کي اوج ڏني، تن سڀني ۾ پيرومل مهرچند تحقيق يا کوجنا ڪرڻ جي لحاظ کان اول درجي تي هو. هو مڪي ذات ڌڻي هو، جنهن جي ساڪ سندس لکڻين مان پلي پانت ملي ٿي.“^(۲۶) غلام محمد لاکي جو رايو آهي ته: ”پيرومل جو نالو، پورهيو ۽ قلمي ڪشالو سندس يوري دور تي ڄاڻيل آهي. پيرو مل جي ڀائي جو عالم سندس همعصرن ۾ ڏسڻ ۾ ڪونه ٿو اچي.“^(۲۷) آزاد قاضي جي بقول: سنڌ اندر علمي حوالي سان جن عالمن تحقيق ۽ تنقيد جي ميدان ۾ جديد اصولن جو بنياد وڌو ۽ اسان کي عالمي تحقيق وارن بنيادن کان واقف ڪرايو، پيرو مل مهرچند آڏواڻي اهڙن عالمن جي پهرين صف ۾ شمار ٿئي ٿو. هن سنڌي ادب ۾ تحقيق ۽ تنقيد واري حوالي سان گهڻ پاسائون ڪم ڪيو. علم ادب جو شايد ئي ڪو اهڙو ميدان هجي، جنهن ۾ هن پنهنجي اعليٰ علمي صلاحيتن جا جوهر نه ڏيکاريا هجن. اهوئي سبب آهي جو اڄ ان ڳالهه کان ڪو به انڪار نه ٿو ڪري سگهي ته هو پنهنجي ذات ۾ گهڻ پاسائين شخصيت هو.“^(۲۸)

هيرو نڪر جنهن پيرومل جي شخصيت ۽ علمي-ادبي خدمتن تي نوي صفحن جو قيمتي ڪتاب لکي ساهتيه اڪادمي دهلي پاران شايع ڪرايو آهي، انهيءَ ڪتاب جي شروعات جن لفظن سان ڪئي آهي، سي ’غريب‘ جي خدمتن جي اعتراف طور ڪم آندڙ آهن. هو لکي ٿو ته: ”پيرو مل مهرچند جو نالو انهن ادبي معمارن ۾ شامل آهي، جن سِر سِر رڪي سنڌي ادب جي عمارت کي اڏيو ۽ ان کي پختگي ۽ زيب بخشيو. پيرومل پنهنجي بهومڪي ڀرتيا مان سنڌي ادب جا جيڪي گهڙا ڀريا، تنهن لاءِ سنڌ ۽ سنڌي هميشه سندس ثورائتا رهندا.“

ڪاڪي پيرومل مهرچند آڏواڻي جي ڪتابن متعلق مختلف

ڪتابن ۾ مختلف تعداد ٻڌايل آهي. هيري ٺڪر پڻ هڪ چڱي لسٽ موضوع وار ڏني آهي. مون پڻ ڪجهه ڪتاب مختلف لئبررين ۾ ڏنا آهن، جن جي مدد سان سال وار لسٽ تيار ڪئي آهي، جا هتي ڏجي ٿي:

پيرومل مهرچند آڏواڻي 'غريب' جي ڪتابن جي ڄاڻ

- ۱- بلبيل بيمار: (نانڪ) ۱۹۰۲ع.
- ۲- علي بابا چاليهه چور: (نانڪ) ۱۹۰۳ع.
- ۳- غريب اللغات: ۱۹۰۷ع.
- ۴- جوهر نظر: ڀاڱو پهريون ۱۹۰۹ع، ڇپائيندڙ: سنڌ جو وينايل ڪوآپريٽو سوسائٽي.
- ۵- هندستان جي تاريخ: ۱۹۰۹ع.
- ۶- آند سندريڪا (قصه/ناول) ۱۹۱۰ع.
- ۷- پريم جو مهاڻو: مارچ ۱۹۱۴ع، ڇپائيندڙ: سنڌي ساهت سوسائٽي.
- ۸- وريبل ۽ نعمت (جاسوسي ناول): ڀاڱو پهريون: ڊسمبر ۱۹۱۵ع، ڇپائيندڙ: سنڌي ساهت سوسائٽي.
- ۹- حرص جو شڪار عرف شجر اقبال: ترجمو: شيڪسپيئر جي "ڪنگ جان" جون ۱۹۱۶ع، ڇپائيندڙ: ماهوار ناول اخبار ڪراچي، ڇاپو ٻيو ۱۹۲۹ع حيدرآباد.
- ۱۰- سر سورٺ، ۱۹۱۷ع.
- ۱۱- سني ۽ ماڻس، ۱۹۱۷ع.
- ۱۲- سرنامس مور، ۱۹۱۷ع.
- ۱۳- ڀاڪن جي پيڙهه، ۱۹۱۷ع.
- ۱۴- موهني ٻائي (ناول) ۱۹۱۷ع.
- ۱۵- گهرو ڪفايت: (خاص زناني عالم لاءِ) سيپٽمبر ۱۹۱۷ع، ڇپائيندڙ: سنڌي ساهت سوسائٽي ڪراچي.

- ۱۶- هيري سندي هير، ۱۹۱۸ع.
- ۱۷- عاملن جو احوال: ۱۹۱۹ع.
- ۱۸- ذرو پڳت: ۱۹۱۹ع، پريميئر پرنٽنگ پريس حيدرآباد.
- ۱۹- هيليا ۽ ڪينجهر، ڇپائيندڙ: سندي ساهتيه سوسائٽي ڪراچي.
- ۲۰- هندن جي جيوت پهاڪن مان پڌري: ۱۹۱۹ع.
- ۲۱- ريتين رسمن جو بنياد.
- ۲۲- هندن جون ريتيون رسمون: ڇپائيندڙ سندي ساهتيه منڊل، سڌار سڀا حيدرآباد.
- ۲۳- بزارين جو نانڪ، ۱۹۲۱ع: پرگتي شيوا منڊلي حيدرآباد.
- ۲۴- جوهر نظر: پاڳو ٻيون، ۱۹۲۲ع.
- ۲۵- گوڀچند (نانڪ).
- ۲۶- ڏي ۽ وٺ.
- ۲۷- سنڌ جو سيلاني: ۱۹۲۲ع، ڇپائيندڙ: نئين سنڌي لئبرري حيدرآباد.
- ۲۸- سوڍن جي صاحبي يا رائن جو راج: ۱۹۲۴ع، ڇاپو ٻيو، گلشن پبليڪيشن حيدرآباد، ۱۹۹۰ع.
- ۲۹- وڏو پنڳتي مقدمو: ۱۹۲۵ع، ڇپائيندڙ: گوبالڊاس ليڪراج.
- ۳۰- الف بي ڪيئن ٺهي؟ ۱۹۲۵ع.
- ۳۱- وڏو سنڌي وياڪرن: ۱۹۲۵ع، ٻيو ڇاپو.
- ۳۲- سنڌي ٻولي: ۱۹۲۵ع: ڇپائيندڙ: سنڌي ساهتيه سوسائٽي.
- ۳۳- اصطلاحن جو بنياد.
- ۳۴- لفظن جو بنياد.
- ۳۵- گلڦند: پاڳو پهريون، ۱۹۲۵ع، ڇاپو ٽيون، ۱۹۴۰ع.
- ۳۶- گلڦند: پاڳو ٻيو، ۱۹۲۵ع.
- ۳۷- مڙس جي مڙسي: ۱۹۲۵ع.
- ۳۸- هيري جون ڪٿيون: (ترتيب)، ۱۹۲۶ع.
- ۳۹- نوبهار (شاعري) ڇاپو پهريون ۱۹۲۶ع، ڇاپو چوٿون، ۱۹۳۸ع
- ڇاپو ستون ۱۹۴۵ع.

- ۴۰- طلسم: ۱۹۲۷ع (والتر اسڪاٽ جي تئلسميس ناٽڪ جو ترجمو)
- ۴۱- دوارڪا جو درشن: ۱۹۲۷ع.
- ۴۲- ڪئن جي ڪانفرنس: ۱۹۲۸ع.
- ۴۳- ڌرتي لپتي ائڪٽ: ۱۹۲۸ع.
- ۴۴- لطيفي سير: ۱۹۲۶ع، ڇپائيندڙ: سنڌي ساهت سوسائٽي ڪراچي.
- ۴۵- سنڌ جي تاريخ
- ۴۶- گولن جا گوندر: (ترجمو: هئرئيٽ بيچرسٽو جي ڪتاب: انڪل ٿامس ڪئن: ۱۹۲۶ع، ڇپائيندڙ: اين- ايڇ پنجابي انڊ ڪمپني ڪراچي.
- ۴۷- چونڊ ڪلام: ۱۹۲۸ع، ڇاپو ٻيو ۱۹۲۸ع، ڇاپو ٽيون ۱۹۳۲ع.
- ۴۸- گلزار نثر: ۱۹۲۹ع، ڇاپو ٻيو ۱۹۴۲ع، ڪوهنور پريس ڪراچي.
- ۴۹- بهار نثر: ۱۹۳۲ع.
- ۵۰- جوهر نثر: ۱۹۳۲ع.
- ۵۱- آزادي جي ڪوڏي: (ترجمو: ٺڳور جي پوسٽ آفيس (ناٽڪ) تان)
- ۵۲- سنڌي ٻوليءَ جي تاريخ: فيبروري ۱۹۴۱ع، ٻيو ڇاپو، سنڌي ادبي بورڊ حيدرآباد/ ڄامشورو، ۱۹۵۶ع، ۱۹۶۶ع، ۱۹۷۲ع.
- ۵۳- اعرابن تي ويچار: ۱۹۴۱ع.
- ۵۴- اعرابن بابت مونجهاري جي سمجھائي: ۱۹۴۱ع.
- ۵۵- پٺاڻي گهوت شاهه: ۱۹۴۲ع.
- ۵۶- قديم سنڌ: ۱۹۴۴ع، سنڌي ادبي بورڊ حيدرآباد/ ڄامشورو.
- ۵۷- سنڌ جي هنڌن جي تاريخ: ڀاڱو پهريون: ۱۹۴۶ع.
- ۵۸- سنڌ جي هنڌن جي تاريخ: ڀاڱو ٻيو، ۱۹۴۷ع.

- ۵۹- جاسوس: پاڳو ٻيو، ۱۹۴۷ع، ڇپائيندڙ ڪهاڻي ساهتيه مندر حيدرآباد.
- ۶۰- گربخشاڻي وارو شاهه جو رسالو منهنجي نظر ۾: (تنقيد) فيروري ۱۹۹۵ع، ڇپائيندڙ: روشني پبليڪيشن ڪنڊيارو.
- ۶۱- شاهه عبداللطيف ڀٽائي (هڪ مطالعو): مئي ۱۹۹۷ع، مرتب: آزاد قاضي، ڇپائيندڙ: شاهه عبداللطيف ڀٽائي چيئر ڪراچي.
- ۶۲- موهن جو دڙو (انگريزي) ۽ ٻيا. هندن جي لڏپلاڻ - سنڌ جون سوکڙيون - مرزا قليچ بيگ جي حياتي - حڪمتي ماجسٽريٽ، ش. ي. ڪرشن - شيطان منجهان انسان - موتين جي مالها، پتري پستڪ، سورهان سنسڪار، وڃن مالا ۽ ٻاراڻيون ٻوليون.

انتخاب:

وضاحت: 'غريب' جا جيڪي شعر جتان به ۽ جنهن به عنوان هيٺ هٿ لڳا اتر، سي جيئن جو تئين عنوانن سوڌا ڏجن ٿا:

ساجهر ٻاري سور

ساجهر ٻاري سور، ويٺي مند ملهار جي،
ڏول لٽڪائي لٽ ۾، ڪوهي مٿان ڪوڙ،
دم دم تنهن کي چور، مٿان لڄي ٿئين لوڪ ۾.

ٻاريءَ ويجهو آءُ، ڪٿي ڌمڪ هٿ ۾،
ويٺي منجهان ويسلا! هڏ نه ايندءِ ساءُ،
پين آهن گند گنديا، تو ميوڙيو نه آهي پاءُ،
پٿر! ڪر ساءُ، ڄم جئيون سهين جبريون.

آءُ ابا اوري، ڪٿي پاهورو هٿ ۾،
اڳيون پنهنجون عادتون ڇڏج تون ٻوڙي،
ويندا سپان توري، جيڪي جز ڪنو ڪيو.

کجی

کڙي سمجھجھه توکي کجی، کلر یر اڀري،
 میوا ماڻهن کي ڏئي، خدمت خیر گهري،
 وڃڻا ٿي، ڏئي واءُ تٽ، پن نه جت چري،
 اوچي ٿي اسري، جو نڪون ڏئي نثرٽ سنديون.

کڙي سمجھجھه تون کجی، سڀني وٽن منجهان،
 اوچي ٿي اوڙ اڀري، سکر یر سورج ڏان،
 ته میوا، ساوک، سونهن سڀ ان وٽ نذر ڌریان،
 جڳ یر آءُ جیان، جنهيجي ٿي آسري.

پلي پائنج تون کجی! ماڻهن گهڻن ڪنان،
 آجي ور وڪڙ کان، توڻي تڪا لڳن طوفان،
 ڏيندي پنهنجي جان، پر پوري رهندي ڀرن تي.

(موتي، ماڻڪ تان)

آفيسر آيا

آفيسر اڃ آيا نڱهه ڪرڻ نمڪ جي،
 پنهنجا پورهيا پلو یر پورهيتن پايا،
 تو تان اجاياءِ، ڏنگا! ڏينهن وڃاياءِ.

ڀاري پاڪاري، دم دم تنهنجي دک یر،
 اس انهي کي اڃ ئي ساڙ منجهون ساڙي،
 نڪ ڏي نهاري، روئج کي رت ڦڙا.

آيا! اڪيون پٽ

آيا! اڪيون پٽ، ننڍن ڪندي نه وري،
 ڌمڪ جهلي هٿ یر، ڀاري ويٺو ست.

اوڏو بههي اڏ کي اوانڌا ايت.
ياڻي اڇي جهٽ. سُڪيءَ کي ساه پوي.

گُافل! تون گندا! ڪڏهن رهج ڪير ڪي.
ٿوڻيءَ کي ٿر ڪري. لڪڙو لوڏ سدا.
ڪندو رحم خدا. ٿيندو هفتو جبرو!

صاحب سڀر

راتيان وسن ماڪون. ڏينهان لڳي واءِ.
پاڻيءَ بنان پٽ ويا. ڏولن ڪير ڏلاءِ.
صاحب تو سڀر سڄي. وٽس ريب نه رياءِ.
پوندس جي سماءِ. ڪيندءَ ڪريل ڪاڻ مان.

ڪرس ڪي تون ڪوه مان. چڪي چاري.
واءِ وڌيو. لڙ لڳو. وسي ٿي واري.
تنهنجي اڄ ٻاري ڪهڙيءَ پرچم ڪري؟

تو ڪن ڪونهي. ڪيتيا! پڪو ڪو پاڻي.
گهر ۾ اڄ گهاڻي وڌيءَ پنهنجي پاڻهي.

لون لڙائيو تنهنجو. پيا سوڻا ٿا سڀجن.
ڪڻي ڪٺيائيءَ ڏي. چنڊا ڪي چٽجن.
سون ساريڪيون ڪاڻيون هڻن نه ويڃائجن!
چريا سي چٽجن. جي هڻن ڪهڙو پير تي.

نڪي نٿڙين ڪم ڏي. نڪي ميريءَ پاءِ.
ٻاريون سڪي پور ٿيون. توکي نه آيو تاءِ.
ڍڪلي ٻن ڍري ٿي. موزيو وڃهي واءِ.
جي صاحب پيو سما. ته ڏکي ڪندءَ ڌاريو.

ڪيڏي ڪاسي تنهنجي؟ ڪيڏي ويو ڏيڏاس؟
ڪيڏي سلائي لڪڙو؟ ڪيڏي پنڌيون خاص؟
هاريبا! تو هتن سان جهڳو ڪيو ناس،
هائي ويندو ساس، بکن ڀر بيحال ٿي.

ستجن ٿيون ٻاريون، ڏاڍا واکا وره جا!
ڳالي جي مٽي، جون ڀرجن تغاريون،
جي مانڌميون ڪاريون، سي سونهن ٿيو سج جان.

ڌمڪ جهلي هت ڀر، پورهيت ڪيو پورهيو،
تنهن تون مون گهوريو جيءُ پنهنجو، 'غريب' چوي.
(ماڻڪ، موتي، لعل تان)

ابائين جي ائٽن

(سر ڀيرو)

عمر! مون ابائين جي ائٽن امائي،
اکين جي اڳيان مون ڦرن سي سڌا ٿي.
پسج شان پنهنجو، ڪيء ڪم هي ڪنهنجو،
مٿو مارو منهنجو، آءُ امانت پراڻي.
پنوهاريون پکن ڀر، سنگهاريون سکن ڀر،
ڏکي آءُ ڏکن ڀر، محلن آءُ منجههائي.
ڪڻ هي هنڌ ڪٿولا، پري ڪر پٿولا،
ڪڍي ڇڏ ڪڙولا، جستي جند جلائي.
نذر هي نمائي، بندن ڀر بنديائي،
عمر! اڄ امائي، جيئان آءُ مياڻي،
وطن شاا هندنس، سگرات سٽينديس،
پيرون ڀن سندنس، چارن ڀر آءُ چائي،

’غريب‘ چوي هيڪر، ملان شال جيڪر،
 پرين — ميل پرور، وطن ڏيان واڏائي،
 (سنڌو: ڊسمبر ۱۹۳۴ع)

منهنجي امڙ!

مون کي ڪنهن ٿي ڪير پياريو؟
 پيار منجهان ٿي گود وهاريو؟
 خوش ٿي هر هر مون ڏي نهاريو! منهنجي امڙ.
 ننڍ ڦٽ مون جڏهن ٿي پيئي،
 ڪنهن ٿي سمهاريو لولي ڏيئي،
 ڇڏي نه مون کي ڪيڏانهن ويئي! منهنجي امڙ.
 پنڌ ڪندي جي ڌڪو ڪاڌم،
 ڪنهن ڪٿي ٿي ڇاتيءَ لائڙ؟
 پيار منجهان ٿي پاڪر پاتڙ! منهنجي امڙ.
 ٿيس جڏهن ٿي آءُ بيمار،
 دوا ڪرڻ لٿي ٿي، ٿي تيار،
 ننڍ ڦٽائي رهي هوشيار! منهنجي امڙ.
 صبح سانجهيءَ سار لڏائين،
 کاڌو پيئڻو ڪيئن ٿي ڏنائين،
 مون تي پنهنجو ساه ڇڏيائين! منهنجي امڙ.
 تو ڪئي مون سان آه پلائي،
 تنهن لئي ڪريان شڪر سدائي،
 مور نه وسري تنهنجي چڱائي! منهنجي امڙ.
 وڏي جڏهن آءُ وڏو ٿيندس،
 سک سوين آءُ توکي ڏيندس،
 توتي پنهنجو ساه ڇڏيندس! منهنجي امڙ.

وقت چئي آءُ بادشاهه

شاهائي شاهن جان پهريان نه پوشاڪ،
تلي آءُ تلي تي ويهي نه ڪيان واڪ،
شاهه شهشاهه جن جي هر هنڌ بجهي هاڪ،
چئي ويندين چاڪ، پاڻهين پوندا پيش مون.

هنڌين ماڳي منهنجو ڦري ٿو فرمان،
تابع مون اصل کون سارو هيءُ جهان،
ڏاڍو مون کان ڪونه ڪو آهي ڪو انسان،
چا پوڙهو چا جوان، پاڻهين پوندا پيش مون.

چورن وانگي آءُ چران غافل ڪين بجهن،
توڙي گهڙيال تن اڳيان واچ ڪيو وڃن،
پلڪن مان پهر تي ڏينهڙا ٿا گذرن،
لنگهيو ورهيه وڃن، پاڻهين پوندا پيش مون.

چورن وانگي آءُ چران، سمجهو ڪي سمجهن،
پوڙهن جي پيشانيءَ ۾ پيرا مون پسجن،
ڪارن منجهان مون ڪيا اڃا سر سندن،
ڪنيو لڪ ڏڏن، پاڻهين پوندا پيش مون.

ڪلن جهڙا ٻارڙا ڦلن جيئن نپجن،
خيال نه تر جيترو منهنجو آهي ڪن،
جوپن ويندن نڪري، پوندي سڌ پوءِ تن،
هڏ نه پوءِ هلندن، پاڻهين پوندا پيش مون.

پوڙهي ڇا چوان جو قياس نه ڪريان ڪو،
 ڄامو وٺي انسان جو جڳ ۾ آيو جو،
 پيش مون پاتشاهه جي پاڻهين پوندو سو،
 بانور ڇاتي تو، ڪي وڙي ڪمزور آه؟

هنن ڀلا! هوڏ پئي پلي ڪوٽ آڏاءِ،
 خرچي خزانن تون ماڙيون محل بنا،
 ڀت نه مڙندي ڀت ڪي، ايءُ هنئين سين لاءِ،
 شاهه زمان سان جاءِ بيشڪ ڪنهنجي ناه ڪا.

مستي

آه دنيا حال پنهنجي ۾ هميشه يار مست،
 جاءِ پنهنجي سڀ ڏناسين ڇا ٻڌا ڇا ٻار مست،
 بادشاهن مال مستي، سان غريبن حال مست،
 سونهن وارن سونهن مستي، سينڌ ۽ سينگار مست،
 مست عاشق مست معشوق، رند پنهنجي راز مست،
 پير مستي، مير مستي، شيخ منجهه اسرار مست،
 محبتي ماندا ڏنر، نت ڪلاڪن ڪوٺ ۾،
 پي پيالا سي نرالا، مٿي ڪيا خمار مست،
 مست ماندا محبت ماريا، روز راتيون جي رڙن،
 اڄ ڏنر خوش خيال ۾، سي واعدا دیدار مست،
 عشق وارا ٿا اچن، سي پتنگن جان پڇن،
 تور ٿڪ سر جي نه ڪن، سوريءَ مٿي سوءُ وار مست،
 ڪي لڙن ٿا نفس سان، ڪي لڙن شمشير سان،
 آه مستي زور هر ڪنهن، تيغ ۽ تلوار مست،
 جهنگ ۾ جهانگي رهن، سانگ ڪيو سانگي رهن،
 جهنگ ۾ سي رنگ لائين، ڪر مٿي ڪمدار مست،
 سام وارن آه مستي، ڇا مرون ڇا ڍور سي،

شير مستي واگهه مستي هرڻ ۽ هاتار مست.
 ڇا چرندا ڇا پرندا، سڀ وتن مستي ۽ پريا،
 بلبليون بستان ۽ لامن مٿي للڪار مست.
 جان وارن آه مستي، جان ڌاران سي به مست،
 زاغ مستي، باغ مستي، سڀ ڪيا ڪلتار مست.
 باغ ۾ جي گل عجائب، سي به مستي ۽ ڀرتڙن،
 چوڻ مستي، ڪوش مستي، ٻوند مست ۽ خار مست.
 هي عناصر جي بجهن ٿا، سي به مستي ۽ ڀرتڙن،
 آگ مستي، آب مستي، خاڪ ۽ پولار مست.
 مستي معشوقن ڦٽي جا چير جي سؤ شاخ ٿئي،
 زلف مستي، مينڊ مستي، وار مست ۽ تار مست.
 آه مستي اي 'غريباً'، قوت قادر تو ڪيو،
 سال مهينا مست گهارج، روز شب هموار مست.

بلبل جو فرياد

پڄاڻي ٿي بهاريءَ جي وڃڻ جو ڪيو گلن سميو،
 رڻي سڌڪا پيري بلبل جهجهو فرياد تنهن لايو،
 ڪٿي موتيو ڪٿي مگرو ڪٿي سو گل گلابي آه،
 ڪٿي ساوڪ وڻن جي سا چمن چو روپ بدلايو؟
 سدا سايون لڏن لامون ڪٿان پڻ هي پراڻا ٿيا،
 چئن چو ٿا ڪري ڪڙ ڪڙ اجل تن تي ڪٿا آيو؟
 گلن جي سونهن سوپيا لڻ سڙي ٿو سوز ۾ سينو،
 سگهو تختي چمن جي تي مون کي پڻ هاڻ دفنايو.
 نه ٿي گهلي، ادي بلبل، خزان کي چو ڌڪارين ٿي،
 سدائين نابهناري آه اهو ازلي ٿيو رايو.
 بنائي جنهن بهاري آه خزان پڻ سا خدا خلقي،
 ٻنهي سان هير تون دل کي هڪو سج آه ٻٽو سايو.
 رضا تي ره سدا راضي جڙي کي ڇهڻ سڌائين جس،
 سدا شاکر 'غريباً' ره ڪر چشمن مٿان چايو.

(نوبهار)

سڄي سک

ھن ھن جي چو ڳالھ ڳڻين ٿو،
 ڳالھ ڳڻين تان پنهنجي ڳڻ.
 ڪاٿون ائين ڪاڏي ويندين،
 هيءَ حقيقت دل سان ھن.
 جيئن سندو تو مقصد ڪھڙو؟
 سوچ ڪي تو هيءَ سوچڻ
 مفتي پنهنجي من ويھاري،
 قدم قدم تون سوچي ڪن.
 'غريب' غربت منجهه گذاري،
 شڪر ڪري تون شاڪر بن.

(نوبهار)

پتنگ

پريان پسي پرتوو آيو پروانو،
 ڦر ڦر ڪيو پيو ڦري مانجهي مستانو،
 ڪڙھ اندر ڪو تنهن کي لڳو قرب جو ڪانو،
 سو سر سمانو، وٺيو اچي وڃ یر.
 ڏٺي جي ڏسن ري پتنگ نه پرچي،
 شمع جي شعاع سين سوئي ٿو سرچي،
 جئن جئن پسي پرتوو تئن تئن مست مچي،
 ڪنو نه قرب ڪچي، ٻڌو سڄيءَ سک یر.
 پتنگ پسي پرتوو سرت نه رکي ساڻ،
 آيو جهوڪي آڳ یر پاسي ڪيو پاڻ،
 جيڪس سندس جيءَ یر آهي سڀ نيضن نياڻ،
 جلي ويجائي ڇاڻ، سڙي مري مچ تي.
 ڇاڻ نه ڪٿي پاڻ سين پاڻ نه ڪٿي ساڻ،
 آيو جهوڪي آڳ یر پرت منجهاران پاڻ،

سڙيا جيئي سج تي تن چيري سندو جان،
انهن جو اهڃاڻ، لهن ئي لڪ لهي.
جي مگر پسي نه موٽيا مڙيا مٿي مڃ،
ذنا تن غريب چئي سدا ڳچن ڳچ،
تن صحيح سڃاتا سيرين سڙي مٿي سج،
بيا تان ڦاڙ سهي ڦڇ، جوفي لڻ جوڳي ٿيا.

بھاري موسم

آئي مند بهار، پکين کي لڪار،
رتيون مڙيئي پليون ڪانهي تل بهار،
انگوريون ۽ ڪيٽڪيون ڪڙيا ڪٽهار،
ڪليو گل گلاب جو هنڌ هنڌ ٿي هڪار،
ڪستوري خوشبوءِ تي پريا پونر هزار،
انين مٿان اسري طوطي ڪئي تنوار.

سن ڇٽونءَ جي ڇانگهار.

پتن کي بهران پيو ڏس قادر جو ڪم،
چيهو، چل چڱو ٿيو، ساڻون، ڳنڍير ڳم،
ڪه، مانڌاڻو، مڪڻي ڏسي ٺري آدم،
ڌار پورن جو دادلو دم دم هڻي دم،
کلي ڪا ڪيري ڪئي لات مٿي لڪار.

سن پوري جي پٽڪار

سڪا وڻ ساوا ٿيا ساڻو ٿيو جهر جهنگ،
وليون وڻ ڦلاريا ننگيءَ پاليو ننگ،
سونهين ٿو سبزيءَ کان سڀڪو ڌڙو ڌنگ،
واڪاڻيو واحد کي چيهن چوري چنگ،
ڪڏندي ڪنهن ڪاڻي تي ڪئي گاڏيرڻ گفتار،
سن ڪوئل جي ڪونجار سن پکين جي لڪار.

شهنشاهه ۽ مسخرو

شهنشاهه هڪڙو هئو خوش مزاج.
 ڪچهريءَ ۾ پهري جڳهه ويٺو هو تاج،
 اچي مسخرو ات سلامي ٿيو،
 شهنشاهه تنهن کي تڏهن هٿن چيو،
 ”ميان مسخرا! تو ڏيان تو انعام،
 مگر ياد رکجانءِ منهنجو ڪلام،
 ڏسڻ پان ڪان عقل ۾ ڪو به گهٽ،
 ڏجان چيز منهنجي تهينڪي ته جهٽ،
 شهنشاهه تنهن کي ڏني پوءِ لٺ،
 وٺي مسخرو کي سلامن تي سٺ،
 هڪي ڏينهن شهنشاهه بيمار پيو،
 پڇن مسخرو تنهن امالڪ ويو،
 چيو شاهه تنهن کي وڃانئو سفر،
 دعا ڪا پڇاڙيءَ ۾ مون کي ته ڪر.“
 پڇو مسخري ات ٻڌي هٿ تڏهن،
 ”شهنشاهه جي موت ٿيندي ڪڏهن؟“
 چيو شاهه وڃانئو پري کان پري،
 وريو ڪونه جاتان نڪو ڪو وري.“
 پڇو مسخري پوءِ ٻڌي هٿ ٻئي،
 ”سفر جي تياري تان ڪهڙي ڪئي؟“
 چيو شاهه ”سفر لئه نه آهيان تيار،
 ڪندو مٺاف شل مون ته پروردگار!“
 چيو مسخري هي عجب آهه بيان،
 ”عقل اڄ اوهانجو سڄو ٿو عيان،
 وڃي جو سفر تي نه ٿو ٿي تيار،
 ”عقل جو انهيءَ وٽ چئبو ڏڪار.“

وٺو لٽ پنهنجي نه گهرجي مون کي،
”اوهان جي امـانـت اوهان کي هجي.“

اختصار

پيرو مل مهرچند آڏواڻي ’غريب‘ سنڌي ٻوليءَ جو نامور اديب، عالم ۽ شاعر ٿي گذريو آهي. هن پنهنجي شعور واري حياتيءَ ۾ گهڻوئي علمي ۽ ادبي پورهيو ڪيو. مختلف موضوعن تي لاتعداد مضمون ۽ ڪيترا ڪتاب لکي ناماچار حاصل ڪيائين. هن جي تحقيقي ڪم کي علمي حلقن ۾ مستند ڄاتو وڃي ٿو. اهوئي ڪارڻ آهي، جو سندس ٺوس بنيادن تي ڪيل ڪم کي حوالاجاتي نوعيت حاصل ٿي چڪي آهي. هن پنهنجي دور ۾ رائج قدرن جي پيروي ڪري، جيڪو به علمي ڪم ڪيو آهي، تنهن کي اڄوڪي دور ۾ جديد قدرن سان پڻ ڪنهن حد تائين هر آهنگ ڄاتو وڃي ٿو. ان ڪري ئي سندس تحريرن کي دوار حاصل آهي. هو هڪ چڱي نثر نويس کان علاوه شاعر جي حيثيت به رکندڙ هو. سندس ڪلام تعليمي ۽ نصابي ڪتابن کان علاوه مختلف رسالن ۽ ڪتابي سلسلن ۾ شايع ٿيل مليو آهي. ان کان علاوه ”نوبهار“ جي نالي سان هڪ مجموعو به پڌرو ٿيل آهي. هن جي شعر ۾ ٻوليءَ جي پختگي، فني بيهڪ، سادگي، معيار، بلند پروازي، موضوع سان نباه، رواني ۽ موسيقيت کان علاوه جاذبيت جهڙيون خوبيون پڻ نظر اچن ٿيون. انهيءَ هوندي به هو هڪ شاعر کان علاوه نثر نويس جي حيثيت ۾ وڌيڪ نشانبر رهيو. ڇاڪاڻ ته سندس علمي شخصيت، ادبي حيثيت ۽ تاريخي پد وڌيڪ وزنائڻا آهن.

پيرومل مهرچند آڏواڻي ’غريب‘ پنهنجي پنجهتر ساله حياتيءَ مان لڳ ڀڳ پنجاهه پنجنجاهه سالن جو طويل عرصو علمي، ادبي جستجو ۽ جدوجهد ۾ گذاريا. سندس شعور واري انهيءَ دور جو علمي حوالن سان مطالعو ڪندي، اها ڳالهه شدت سان محسوس ٿئي ٿي، ته هن ڪا به گهڙي کينواري ۽ گيسر ۾ ڪين گنوڻي. ان ڪري جيئري جس به مليس ته مٿي به مڃتا ۾ ڪمي ڪانه ٿيس.

هن مقالي ۾ جتي سندس شاعرانه حيثيت کي ظاهر ڪرڻ جي ڪوشش ڪئي ويئي آهي، اتي سندس نثر نويسي واري پرڀور حيثيت کي به مختصر طور چٽي ڪرڻ جا جتن ڪيا ويا آهن. افسوس! جو ههڙي نامور پورهيت اديب ۽ شاعر جو ڪن ٺوس بنيادن تي اسان وٽ ڪو مطالعو موجود نه آهي. جنهن ڪري اڄوڪي تحقيقي دور ۾ ان جي وڏي ڪمي محسوس ڪئي وڃي ٿي. سال اها ڪمي اسپن پوري ڪري سگهون. هن جي تصنيفن، تاليفن ۽ ترجمو ڪيل ڪتابن کي گڏ ڪرڻ سان هڪ اندازو ٿئي ٿو ته انهن جو ڳاڻيٽو سٺ ۽ ستر جي درميان آهي. انهيءَ کان علاوه سندس گهڻائي مضمون ماهوار رسالي سنڌو، ڦليلي، ڏيارام چينمل سنڌ ڪاليج مسيلني ۽ ڪن ڪتابي سلسلن ۾ پڻ شايع ٿيل آهن. ان سموري سرمايي کي سهيڙڻ سان اندازو آهي ته ڪجهه علمي مونجهارا دور ٿين ۽ تحقيق جي عملي ميدان ۾ ڪا هتي ملي پوي.

هن مقالي جو مقصد آهي ته 'غريب' جي علمي رخن مان هن رخ تي به روشني پوي، ان سلسلي ۾ ڪوشش ڪري، مختلف هنڌن تان سندس ڪلام کي ڪٺو ڪيو ويو، جيڪي ڪجهه حاصل ڪيو ويو آهي، انهيءَ مان ڪي نمونا انتخاب ۾ آندا ويا آهن. سندس شعر جو مجموعو "نوبهار" محترم عبدالاحد آزاد قاضي صاحب کان استفاده لاءِ حاصل ٿيو. جنهن جو شڪريو ادا ڪرڻ لازمي آهي.

حوالا:

- ۱- آڏواڻي بيرومل مهرچند: "سنڌ جي هنڌن جي تاريخ"، ڀاڱو - ۱، ص ۵۰.
- ۲- ايضاً، ص ۱۲ ۽ ۱۳.
- ۳- ايضاً، ص ۱۳.
- ۴- آڏواڻي بيرومل مهرچند: "گريختاتي وارو شاهه جو رسالو منهنجي نظر ۾" مهاڳ: مرليڏر جيتلي، روشني پبليڪيشن ڪنڊيارو، ۱۹۹۵ع، ص - ۸۰.
- ۵- ايضاً
- ۶- آڏواڻي بيرومل مهرچند: "حيدرآباد جا هاءِ اسڪول" (مضمون) قسط: ۳- ماهوار، "سنڌو"، ڊسمبر ۱۹۴۶ع.

- ۷- هدايت پريم: ”سنڌي ٻولي جا محقق“، سنڌ تحقيقي بورڊ حيدرآباد، آگسٽ ۱۹۹۴ع، ص - ۲۲.
- ۸- ايضاً
- ۹- آڏواڻي بيرومل: ”سنڌ جي هندن جي تاريخ“، ڀاڱو- ۱، ص - ۶۲.
- ۱۰- جي ايم سيد: ”جنب گذاريم جن سين“، سنڌي ادبي بورڊ ڄامشورو، ۱۹۷۹ع جلد ٻيو، ص ص ۲۲۱ ۽ ۲۲۲.
- ۱۱- ڏسو حوالو ۷.
- ۱۲- ڏسو حوالو ۱۰- ص - ۲۲۱.
- ۱۳- جوتيڄو عبدالجبار ڊاڪٽر: ”سنڌي ادب جي مختصر تاريخ“، روشني پبليڪيشن ڪنڊيارو، ۱۹۹۴ع، ص - ۱۵۴.
- ۱۴- ڏسو حوالو ۷، ص - ۲۵.
- ۱۵- ڏسو حوالو ۴، ص - ۶.
- ۱۶- ماڻيڊاساڻي ايم - آر، ٻه اکر، جاسوس (ناول) مصنف: بيرومل مهرچند ڪهاڻي ساهتيه مندر حيدرآباد.
- ۱۷- ڏسو حوالو ۱۲- ص - ۱۵۵.
- ۱۸- نڪر هيرو: بيرومل مهرچند، ۱۹۹۰ع، ص ص ۱۸ ۽ ۱۹.
- ۱۹- اجواڻي لالسنگه هزارينگه: مهاڳ، ”گلزار نثر“، مؤلف بيرومل مهرچند آڏواڻي، جايو اول، ۱۹۲۹ع.
- ۲۰- آڏواڻي بيرومل مهرچند: گربخشاڻي وارو شاه جو رسالو منهنجي نظر م، روشني پبليڪيشن ڪنڊيارو، ۱۹۹۵ع، ص - ۷۲.
- ۲۱- ايضاً.
- ۲۲- نڪر هيرو: ”بيرومل مهرچند“، ساهتيه اڪادمي دهلي، ۱۹۹۰ع، ص ص ۶۵ ۽ ۶۶.
- ۲۳- ايضاً، ص ۶۲.
- ۲۴- بيرومل مهرچند: ”سنڌ جو سيلاني“، مهاڳ، چينمل پرسرار، نئين سنڌي لائبرري ۱۹۲۲ع.
- ۲۵- آڏواڻي بيرومل مهرچند: ”شاه عبداللطيف ڀٽائي“ (هڪ مطالعو)، مهاڳ: تنوير عباسي، شاه لطيف چيئر ڪراچي، يونيورسٽي ڪراچي ۱۹۹۷ع.
- ۲۶- آڏواڻي بيرومل مهرچند: ”گربخشاڻي وارو شاه جو رسالو منهنجي نظر م“، مهاڳ، مرليڏر جينلي.
- ۲۷- لاکو غلام محمد: ”سنڌ جو تاريخي ۽ تحقيقي جائزو“، مارئي سماجي سنگت، ملير ڪراچي، ۱۹۹۷ع، ص - ۲۵۱.
- ۲۸- ڏسو حوالو ۲۵، مقدمو: آزاد قاضي.
- ۲۹- ڏسو حوالو ۲۲، ٻه اکر.